



# Весткі й Паведамленьні

інфармацыйны бюлетэнь згуртаваньня "ПАГОНЯ"

Viestki j Paviedamleñni

Сусьветнае сьціва: [e-krama.com](http://e-krama.com), [pahonia.com](http://pahonia.com)

Электронны адрас: [viestki@mail.com](mailto:viestki@mail.com)

✉ P. O. Box 3225, Farmingdale, NY 11735

№ 11 (597)

Лістапад 2015 г.

## Мітынгі пратэсту ў Нью-Ёрку

У канцы верасьня 2015 году ў Нью-Ёрку пачалася 70-я сэсія Генэральнай асамблеі Арганізацыі Аб'яднаных Нацыяў. Узяць удзел у гэтай важнай падзеі прыехалі сотні кіраўнікоў дзяржаваў і ўрадаў з усяго сьвету, каб разгледзець найважнейшыя пытаньні міжнародных дачыненняў, выказаць бачаньні сваіх урадаў адносна іх, накрэсьліць шляхі паразуменьня паміж краінамі. Былі сярод іх таксама і кіраўнікі Беларусі і Расеі – Лукашэнка і Пуцін. Гэтыя два аўтарытарныя кіраўнікі прыехалі, хіба, каб падправіць свой вельмі непрывабны імідж, упікнуць "загніваючы Захад" ды напусьціць прапагандыскага туману. Прычым Пуцін, аднаўляючы і ўзмацняючы агрэсіўную імперыялістычную палітыку, зрабіў усё, каб дагнаць і перагнаць свайго "малодшага партнэра" Лукашэнку ў справе патаптаньня правоў ня толькі асобы, але і цэлых народаў.

Беларуская грамада Амэрыкі й Нью-Ёрку рыхтавалася да сустрэчы двух тыранаў. Яна, супольна з іншымі прадстаўнікамі выходцаў з Усходняй Эўропы,



найперш украінцамі, што ўвайшлі ў склад арганізацыі Амэрыканска-Эўрапейскай Рады Салідарнасьці, наладзіла шэраг мітынгаў пратэсту супраць дыктатуры й агрэсіі, а таксама супраць расейскіх вайсковых базаў у Беларусі.

Першы мітынг прайшоў 27 верасьня на Даг Гамаршэльд плязе каля будынку штаб-кватэры Аб'яднаных Нацыяў, дзе праходзіла 70-я сэсія Генасамблеі ААН. Беларусы трымалі бел-чырвона-белыя

**заканчэньне на бачыне 3**

## Запрашаем на прэзэнтацыю

літаратурнага альманаха беларускіх пісьменьнікаў замежжа "Беларус", якая адбудзецца ў суботу **26-га сьнежня** на Мангэтэне ў Доме Маракоў па адрасу:

**123 East 15<sup>th</sup> Street  
New York, NY 10003.**

На імпрэзе будуць прысутнічаць выдаўцы і шмат хто з аўтараў выданьня, прысутныя змогуць пазнаёміцца зь імі, задаць пытаньні, атрымаць аўтографы і набыць новы нумар альманаха па зьніжанаму адмыслова для прэзэнтацыі кошту.

Сёлета ў нумары, ужо дзявятым па ліку ад часу заснаваньня, сабраныя творы 25 беларускіх літаратараў замежжа, што жывуць у 10 краінах сьвету.

Даведацца больш інфармацыі пра новы нумар і замовіць яго можна, наведваючы ў сусьветным сьціве старонку [e-krama.com](http://e-krama.com). Аплата на сайце можна зрабіць крэдытнаю ці банкаўскаю карткаю альба праз рахунак **Paypal**.

Замовы таксама можна дасылаць поштаю на адрас:

**Marat Klakotski  
P. O. Box 3225**


**Farmingdale, NY 11735 USA**

Чэкі, калі ласка, выпісвайце на імя рэдактара і выдаўца **Marat Klakotski**.

На сайце можна зрабіць хвядраваньне на выданьне наступнага нумару, выхад якога запланаваны на восень наступнага году. Усе дабрадзейцы заўсёды першымі атрымаваюць асобнік альманаха адразу пасля выхаду з друку, а іхныя імяны будуць узгаданыя ва ўступным артыкуле.

Тыя з нашых суродзічаў, хто маюць літаратурныя здольнасьці, на сайце могуць пазнаёміцца з умовамі друку альманаху і падтрымаць ягонае выданьне сваім удзелам у наступным годзе.

З пытаньнямі зьвяртайцеся, калі ласка, на электронны адрас: [zamova@e-krama.com](mailto:zamova@e-krama.com)



## Кастрычніцкі сход Згуртаваньня “Пагоня”

У суботу 17-га кастрычніка ў ДOME Маракоў на Мангэтане адбыўся чарговы кастрычніцкі сход Беларуска-Амэрыканскага Згуртаваньня “Пагоня”. Напачатку сходу старшыня Згуртаваньня сп. Віталь Зайка распавёў пра апошнія падзеі ў жыцці арганізацыі — мітынгі й дэманстрацыі пратэсту супраць Лукашэнкі й Пуціна падчас сэсіі Генэральнай асамблеі ААН, а таксама пра выхад чарговага выпуску літаратурнага альманаху беларускіх пісьменьнікаў замежжа “Беларус”.

Затым перад прысутнымі выступіў доктар Дзьмітры Шчыгельскі, кіраўнік арганізацыі “Беларусы ў экзылі”, што правёў некалькі месяцаў ва ўсходняй Украіне ў зоне правядзеньня антытэрарыстычнай апэрацыі ўкраінскага войска супраць сэпаратысцкіх сілаў і расейскіх агрэсараў.

Напачатку сп. Шчыгельскі каратка распавёў пра сябе, пра свой нашумеўшы некалі артыкул з дыягназам “мазаічная псыхапатыя” для Лукашэнкі, а таксама пра перасьлед, які быў пасьля і дапамогу часта ад нечаканых людзей — напрыклад, літаратара і перакладчыка Карласа Шэрмана, якога ўжо няма сярод нас. Сп. Шчыгельскі мае тут, у Амэрыцы, свой бізнэс — аптэку, але мае і шчыльную лучнасьць з дэмакратычнымі сіламі ў Беларусі.

Ён лічыць, што цяпер шмат у чым лёс Беларусі вырашаецца ва Украіне, дзе адбываецца змаганьне супраць расейскай агрэсіі. Сп. Шчыгельскі нядаўна вярнуўся з Данбасу, дзе дабраахвотнікам браў удзел у мэдычнай дапамозе ўкраінскім вайскоўцам і цивільным, якія знаходзяцца ў зоне правядзеньня антытэрарыстычнай апэрацыі.

Прамоўца даў кароткі аналіз перадумоваў пачатку вайсковых дзеяньняў ва Украіне, і іхнюю хаду да апошняга часу. Ён адзначыў, што за Украіну змагаюцца і беларусы ў складзе тактычнай групы “Беларусь” і атраду “Пагоня”. Ён адзначыў, што ўсе ўважаюць, што калі Расея дасягне сваіх мэтаў ва Украіне, наступнай ахвярай ейнай агрэсіі стане Беларусь.

Сп. Шчыгельскі ахарактэрызаваў мэнтальнасьць жыхароў Данбасу, што засталіся жыць у так званых ЛНР-ДНР, і адзначыў іхны брак крытычнага мысьленьня ды схільнасьць сылепаверыць расейскай прапаганьдзе, нават калі факты ў жыцці сьцьвярджаюць супрацьлеглае. І шмат хто з экспэртаў адзначае, што ў гэтым яны нагадваюць значную частку жыхароў Беларусі — а менавіта ў гэтым і хаваецца вялізная небяспека для незалежнасьці Беларусі.

Затым прамоўца распавёў пра дэталі сваёй місіі ў складзе эвакуацый-

нага шпітала ў якасьці загадчыка псыхіятрычнага ізалятара. Ён падкрэсьліў вялікую колькасьць людзей, што патрабуюць псыхіятрычнай дапамогі, пераважна дзеля рэактыўных психозаў і вострай рэакцыі на стрэс у выніку перажытых трагічных здарэньняў. Гэтыя праблемы леацца камбінаваным шляхам і ўзровень рэкупэрацыі досыць высокі.

Далей сп. Шчыгельскі адзначыў, што прадстаўнікі Эўразьвязу і ЗША не зусім адэкватна разумеюць тое, што адбываецца ва Украіне, і якую небяспеку гэта ўяўляе. У дадзены момант усталяваўся парытэт сілаў, таму значных зьменаў, напэўна, ня будзе. Канфлікт будзе мець зацяжны характар, і важна, каб Украіна мела як маральную, так і матэрыяльную падтрымку Вольнага сьвету, бо ад гэтага залежыць і будучыня Беларусі.

Затым сп. Дзьмітры Шчыгельскі адказаў на пытаньні прысутных.

Напрыканцы сходу адбыліся знаёмствы з гасьцямі аддзелу і невялікае святаваньне першага беларускага Нобэля па літаратуры, што быў прысуджаны пісьменьніцы Сьвятлане Алексіевіч 8-га кастрычніка. Прысутныя мелі нагоду знаёміцца і калегавацца зь землякамі пры шклянцы віна і пачастунках.

**Віталь ЗАЙКА**



## Мітынгі пратэсту

### заканчэньне з бачыны 1

нацыянальныя сьцягі, а таксама плякаты з надпісамі: “Не – расейскім вайсковым базам у Беларусі”, “Далоў дыктатуру Лукашэнкі”, “Свабода для Беларусі”. Прысутнічалі таксама ўкраінцы, латышы, грузіны, эстонцы, крымскія татары, чаркесы, летувісы, прадстаўнікі расейскай дэмакратычнай грамадзкасьці. Раз параз гучэлі выгукі “Слава Ўкраіне!”, “Жыве Беларусь!”, “Слава нацыі – сьмерць ворагам!”. Некалькі сьпевакоў пад гітару выконвалі ўкраінскія песні.

Перад прысутнымі на мітынгу выступілі прадстаўнікі розных этнічных арганізацыяў, у тым ліку Андрый Дабранскі й Іванка Заяц ад Украінскага Кангрэсовага Камітэту, Айла Бакалі ад Амэрыканскай Асацыяцыі Крымскіх Татараў, Яан Куўм ад Эстонска-Амэрыканскага Аб’яднаньня, Байба Рудзітыс ад Амэрыканскай Латыскай Асацыяцыі. Усе выступоўцы выказвалі падтрымку і салідарнасьць з Украінай, што стала ахвярай расейскай агрэсіі й аднаўленьня старой імперыялістычнай палітыкі, якая, па сутнасьці, ніколі не спынялася.

Ад беларускай грамады выступілі сп. Зянон Пазыняк, старшыня Беларускага Народнага Фронту й Партыі БНФ, і сп. Віталь Зайка, старшыня Беларуска-Амэрыканскага Згуртаваньня “Пагоня”. Абодва выступоўцы падкрэсьлілі небясьпеку, якую ўяўляе для Эўропы й сьвету імперыялістычная палітыка Пуціна, а таксама небясьпечная гульня дык-

татара Лукашэнкі зь беларускім сувэрэнітэтам, вынікам якой можа зрабіцца страта незалежнасьці краіны. Сп. Пазыняк адзначыў, што цяпер ва Ўкраіне вырашаюцца лёсы Беларусі, а таксама іншых народаў, ды й усёй Эўропы, і таму на парадку дня стаіць змаганьне, аж да ўсеагульнай узброенай барацьбы.

Пратэстоўцы патрабавалі не дапусьціць расейскія базы ў Беларусі, а таксама вывесці расейскія войскі з Данбасу і Крыму.

Затым пасья перапынку ўдзельнікі акцыі сустрэліся каля гатэля “Пляза” на 5-й авэню і 59-й вуліцы, і адтуль вырушылі са сьцягамі і плякатамі па 5-й авэню да прадстаўніцтваў Беларусі й Расеі пры ААН на 67-й вуліцы.

Там, на рагу 67-й вуліцы й Лэксынтан авэню, адбыўся працяг мітынгу. Выступалі прадстаўнікі чаркескай грамады, польскіх арганізацыяў, расейскіх дэмакратаў. Сярод іх быў Ілья Панамароў – адзіны дэпутат расейскай Дзярждумы, які галасаваў супраць далучэньня Крыму да Расеі. Быў прысутны і Аляксей Венядзіктаў, рэдактар радыёстанцыі “Рэха Масквы”, але падкрэсьліў што ён тут па прафэсійных, а не грамадзкіх справах.

Зноў адбыліся выступленьні прадстаўнікоў беларускай грамады, сп. Зянона Пазыняка і сп. Віталія Зайкі. З другога боку вуліцы за мітынгам назіралі “людзі ў цывільным”, у якіх можна было знайсці падабенства з прадстаўнікамі пост-савецкіх спэцслужбаў. Каля пратэстоўцаў увесь час круціліся некалькі права-



катараў, адзін зь якіх быў у саколцы з выявай Пуціна. Прысутнічалі таксама прадстаўнікі авіялініі – стурдэсы кампаніі “Дэльты”, якія трымалі плякаты ў памяць ахвяраў малайскага авіярэйсу МН-17, 298 пасажыраў і членаў экіпажу якога загінулі ад расейскай ракеты ў небе Ўкраіны.

Назаўтра, 28-га верасьня, зноў прайшла маніфэстацыя на Даг Гамаршэльд плязе. На ёй прысутнічалі шматлікія беларускія прадстаўнікі, зноў луналі бел-чырвона-белыя сьцягі, людзі трымалі плякаты за дэмакратыю ў Беларусі і супраць расейскіх вайсковых базаў.

**Віталь ЗАЙКА**



## "Галгатня пра Зышыа"

### Save the wall!

Гісторыя Амэрыкі найбольш наглядна нагадвае, што зямля раз і на заўсёды нікому не даецца. Шмат людзей перакананыя, што Амэрыку адзяляе ад Мэксыкі вялізарны, ледзь не кітайскі, мур. Але гэта не зусім так. Дзе-нідзе адзіным бар'ерам зьяўляецца рэчка, пераплывушы якую і ня трапіўшы ў рукі памежнага патруля, можна з посьпехам назаўсёды застацца ў Амэрыцы. Сьцяна – гэта, канешне, добра, але ніводная сьцяна ня ёсьць непэраладнаю, калі ўрад краіны пасылае чытальныя сыгналы пра тое, што законы краіны больш не выконваюцца. Быў такі час, што схоплены нелегал тут жа высылаўся ў краіну адпраўкі, цяпер ён амаль заўсёды застаецца ў краіне. У выніку, сёньня ўжо ня толькі штат Нью-Мэксыка, але амаль кожнае мястэчка ў паўднёва-цэнтральнай Амэрыцы, можа пахваліцца як мінімум адной мэксыканскай рэстарацияй, у пэўных рэгіёнах пераважаю гішпанскай мовы над ангельскаю, ну і, зразумела, мэксыканскімі раёнамі, з усімі цёмнымі асаблівасьцямі жыцьця ў краінах трэцяга сьвету. Ну хай сабе сёнешнія амэрыканцы госяць на індыйскай зямлі, а што з намі, сівымі аўтахтонамі?

Калі прылюдна, пад аплядысменты сусьветных СМІ, дусылі Кадафі, то паспаліты абыватэль і думаць ня думаў пра тое, што як толькі ня стане гэтага злоснага дыктатара, то з Афрыкі ў Эўропу адкрыецца нелегальны калідор. Цяпер, праўда, ужо зь меншым посьпехам, вядзецца праца па ўдзеньні іншага злоснага дыктатара Асада для адкрыцьця блізкаўсходняга калідору. Аказваецца, каб трапіць у Эўрасаюз зусім неабязкова, як беларусам ці ўкраінцам, стаяць у чэргэ па шэнгенскую візу. Выходзіць, што і вонкавыя межы вуні –

гэта ўсяго толькі фікцыя, калі таго захочуць адпаведныя органы на версе.

Вугоршчына, а ўсьлед і Славенія, наперакор самагубчай палітыцы Брусэлю, з перапуду пачалі будаваць сьцены на ўнутраных, даўно ўжо зьнесеных, межах сваіх краінаў. Але ці дапамогуць сьцены маленькім эўрапейскім народам, супраць магутнага дыктату зьверху, які дыктуе, што гэтых самых эўрапейскіх народаў мае больш ня быць...?

Ну ня быць дык ня быць, адзін супраць сусьветнага ўраду (world without borders) не папрэш. Адзінае, што можна зрабіць, дык гэта паставіць плот вакол уласнай хаты. Ад найгоршага ён, канешне, не засьцеражэ, але хоць на нейкі час дасьць магчымасьць працягнуць гэты салодкі стан – быць гаспадаром на ўласнай зямлі. Нас навучылі ненавідзець мury і біць у ладкі тады, калі яны падаюць. Пра іх зьнішчэньне напісалі процьму песьняў і зьнялі дзесяткі фільмаў. А нам варта ўзгадаць стары дзедаў штыкетнік, якім, калі што якое, то і па карку можна добра надаваць. Усе цывілізацыі пачыналіся з муроў, і ўсе разам зь імі зьнікалі...

**Віталь ВОРАНАЎ**

#### Уплаты ў Згуртаваньне Нееаае' е абаўдаааі ўі':

А. Казлоўскі .....60  
М. Кучынскі .....60  
Т. Мароз .....60  
Усім шчыры дзякуй!

Уплаты ў адзел шліце на адрас:  
P. O. Box 572  
New York, NY 10113  
Чэкі выпісвайце на імя  
Viktar Yedzinovich.

Просьба ўсім сябрам "Пагоні" зьліквідаваць запазычанасьць па складках, калі такая ёсьць, а таксама аднавіць ці працягнуць падпіску на наш бюлетэнь "Весткі й Паведамленьні".

#### Наступны сход

Беларуска-Амэрыканскага  
Згуртаваньня "ПАГОНЯ"  
адбудзецца ў суботу **14-га лістапада 2015 года** на Мангэтане ў  
Доме Маракі па адрасу:

**Seafarers and International House  
123 East 15th Street  
New York, NY 10003.**

Дарэз цягнікамі падземкі **L, N, Q, R, W, 4, 5, 6** да прыпынка **Union Square**.

Будынак знаходзіцца адзін блёк на ўсход ад **Union Square** па **15-й вуліцы** на скрыжаваньні з **Irving Place**.

Заля сходаў на 2-м паверсе.  
Пачатак: **а 6:00-й** вечара.

#### Ахвяравалі на выданьне бюлетэня Весткі й Паведамленьні:

А. Казлоўскі .....30  
М. Кучынскі .....30  
З. Левіт .....30  
І. Маеўская .....30  
Т. Мароз .....30

Шчыры дзякуй!

Падпісачца на бюлетэнь могуць усе зацікаўленыя даслаўшы аплату гадавой падпіскі (\$30) на адрас:

**Marat Klakotski  
P. O. Box 3225  
Farmingdale, NY 11735**

Чэкі выпісвайце на імя скарбніка  
"Пагоні" **Viktar Yedzinovich**.  
Падпіску таксама можна аформіць,  
наведаўшы ў інтэрнэце старонку  
[www.e-krama.com](http://www.e-krama.com)